

डा० राम मनोहर लोहिया अवध विश्वविद्यालय, फैजाबाद

प्रेस विज्ञप्ति (निःशुल्क प्रकाशनार्थ) दिनांक 01.11.2017

22वें दीक्षांत समारोह का प्रथम रिहर्सल सम्पन्न

आगामी दिनांक 03 नवम्बर 2017 को आयोजित होने वाले डा० राम मनोहर लोहिया अवध विश्वविद्यालय के 22वें दीक्षांत समारोह को लेकर की जा रही तैयारियों के संदर्भ में आज प्रातः से ही प्रथम दौर के रिहर्सल का क्रम प्रारम्भ हो गया। प्रातः 11 बजे विश्वविद्यालय के एन०सी०सी० कैडेट्स ने मिलेट्री बैंड के साथ माननीय कुलाधिपति को दी जाने वाली सलामी अर्थात् "गार्ड आफ आनर" का कुलपति प्रो० मनोज दीक्षित की उपस्थिति में फुल ड्रेस रिहर्सल किया। लगभग 4 मिनट तक चलने वाले इस फुल ड्रेस रिहर्सल में विश्वविद्यालय के एन०सी०सी० अधिकारी डा० शैलेन्द्र वर्मा सहित जिले के आला एन०सी०सी० अधिकारी उपस्थित रहे। ज्ञात हो कि पहली बार विश्वविद्यालय के एन०सी०सी० कैडेट्स के द्वारा माननीय श्री राज्यपाल जी को दीक्षांत समारोह के अवसर पर सलामी दी जायेगी। रिहर्सल के दौरान कुलपति ने एन०सी०सी० अधिकारियों के साथ वार्ता कर मुख्य कार्यक्रम के संदर्भ में कुछ अन्य बिन्दुओं पर भी सुझाव दिया।

इसी क्रम में दोपहर 2 बजे मुख्य कार्यक्रम स्थल पर लगे पंडाल एवं मंच पर कुलपति की उपस्थिति में अधिकारियों एवं दीक्षांत की तैयारियों में लगे शिक्षकों तथा स्वयं सेवक छात्र/छात्राओं के साथ दीक्षांत समारोह का प्राथमिक रिहर्सल सम्पन्न हुआ। दीक्षांत समारोह का मुख्य रिहर्सल कल दिनांक 02.11.2017 को प्रातः 11:30 बजे से दोपहर 1:30 बजे के मध्य सम्पन्न होगा। मुख्य रिहर्सल में स्वर्ण पदक प्राप्तकर्ताओं की उपस्थिति को अनिवार्य करते हुए विश्वविद्यालय ने रिहर्सल स्थल पर ही उनके अभिभावकों के लिए आमंत्रण पत्र वितरित किए जाने की व्यवस्था की है। यह भी ज्ञात हो कि 22वें दीक्षांत समारोह में कुलपति की पहल पर जे०बी० एकेडमी तथा उदया पब्लिक स्कूल के इन्टर फाइनल इयर के छात्र/छात्राओं को भी दीक्षांत समारोह के अध्ययन एवं अवलोकन के लिए विशेष रूप से आमंत्रित किया जा रहा है।

आज के प्राथमिक रिहर्सल के दौरान समारोह की समयबद्धता को ध्यान में रखते हुए कार्यक्रम संपादित किया गया। कार्यक्रम के दौरान माननीय कुलपति जी द्वारा मुख्य कार्यक्रम को लेकर स्वयं सेवकों एवं मंच व्यवस्था में लगे शिक्षकों को महत्वपूर्ण दिशा निर्देश दिए गए। कुलपति ने स्वर्ण पदक वितरण से संबंधित व्यवस्था के संदर्भ में भी रिहर्सल के दौरान आवश्यक निर्देश दिया। राजा मोहन गर्ल्स महाविद्यालय की संगीत की छात्राओं द्वारा मौके पर कुलगीत, राष्ट्रगीत एवं राष्ट्रगान का रिहर्सल भी किया गया। रिहर्सल के पश्चात कुलपति ने एम०एड० विभाग स्थित वी०आई०पी० लाउंज का भी निरीक्षण कर मुख्य अतिथि, कुलाधिपति महोदय तथा कार्यपरिषद, विद्यापरिषद एवं कोर्ट के सदस्यों की रोबिंग के संदर्भ में की जा रही तैयारियों का भी जायजा लिया।

ज्ञात हो कि इस दीक्षांत समारोह का आयोजन विश्वविद्यालय शैक्षणिक परिसर में एम०पी०एड० विभाग से लगे हुए खेल मैदान पर पंडाल में किया जा रहा है। उक्त पंडाल में प्रवेश के तीन द्वार बनाए गए हैं। मंच की तरफ से पहले द्वार से शोभायात्रा के साथ-साथ विशिष्ट आमंत्रित अतिथियों को प्रवेश प्रदान किया जाएगा। द्वितीय द्वार से स्वर्ण पदक एवं उपाधि धारक छात्र/छात्राओं के साथ-साथ उनके अभिभावकों तथा शिक्षकों, कर्मचारियों एवं आमंत्रित प्राचार्यों एवं प्रबंधकों को प्रवेश दिया जाएगा।

उक्त के क्रम में दीक्षांत सप्ताह कार्यक्रमों के अंतर्गत आज समाज कार्य एवं पत्रकारिता एवं जनसंचार विभागों में विषय विशेषज्ञों के आमंत्रित व्याख्यान आयोजित किए गए। इस क्रम में कल दिनांक 02.11.2017 को सांयकाल 3:00 बजे विश्वविद्यालय के विवेकानन्द प्रेक्षागृह में भारत सरकार के राष्ट्रीय अनुसंधान आचार्य प्रो० अशोक गजानन मोडक का व्याख्यान सम्पन्न होना है। प्रो० मोडक द्वारा राष्ट्रीयता के संदर्भ में डा० राम मनोहर लोहिया एवं पं० दीनदयाल उपाध्याय की समान विचार धाराओं को लेकर एक शोधपरक तथा प्रेरणाप्रदायी व्याख्यान दिया जाना है।

नोट : फोटो मेल पर संलग्न है।

मीडिया प्रभारी